

చేదుకూడా ఒక రుచే

1

సుందరం మరోసారి కొంచెం దూరంలో బంతి ఆట ఆడుతూన్న చిన్నపిల్లనీ, ఆమెతో సమంగా ఆడుతూ ఆనందిస్తూన్న ఆ యువతినీ చూశాడు. నిట్టూర్పుతో ఆతను కళ్ళు తిప్పుకున్నాడు.

ఇంకా నాలుగు గంటలు కూడా అవలేదు. కాని, ఎండ తీవ్రత చాలావరకు తగ్గింది. లాన్స్ కొంచెం తడిపి నట్టున్నారు: చల్లగా ఉన్నాయి. సూర్యకిరణాల కాంతిలో షిక్టోరియా మెమోరియల్ కొత్తగా కనిపిస్తుంది.

అవతల రోడ్డుమీద కార్లు, ప్రజలూ వస్తూపోతూ ఉన్నారు. మైదానంలో చాలామంది కూర్చునీ, గేమ్స్ ఆడుతూనూ, షికారు చేస్తూనూ ఈ ఆదివారం సాయంత్రాన్ని గడుపుతున్నారు. ఎలుక కలుగుల్లాటి ఇళ్ళలో నించి ఊడిపడి ఈ కొంచెంసేపు అయినా గాలి పీల్చుకొనేందుకు ఈ లాన్సు ఆ మైదానమూ ఈ మహానగరంలో వీళ్ళలో చాలా మందికి ఏకైక శరణ్యం అయినా, శ్రీమంతులూ, విలాస వంతులూ, ప్రేమించుకునే యువతీ యువకులూ, భగ్గు ప్రేమికులు అందరూ ఇక్కడికి వస్తారు. కార్లలో, టాక్సీలలో. గుర్రపుబళ్ళలో, నడిచీ వాళ్ళు వస్తారు. ఇక్కడ చల్లటి, స్వచ్ఛమైన గాలి ఉంటుందని చాలామంది నమ్మిక. గంటకి వేల లెక్కలో చుట్టూ ప్రక్కల రోడ్లలో తిరుగుతూ విష తుల్యమైన పొగలతో కార్లు, ఇతర వాహనాలూ విప్పక్షపాతంగా ఈ గాలిని కూడా కలుషితం చేస్తూనే ఉన్నా, మిగిలిన చోట్లతో సరిపోల్చి కొందరూ, ఆలోచించ

కుండానే చాలామంది ఇక్కడి గాలి పీల్చుకునేందుకూ, రంగుబ
చూసేందుకూ రోజూ వస్తూనే ఉంటారు.

ఆదివారాలు సరే సరి.

తనలాగ చాలామంది ఆదివారాలతో ఇక్కడికి వస్తారనీ,
తనకి లాగే అది వాళ్ళందరికీ అలవాటయి పోతుందనీ సుందరం
అనుకున్నాడు. మూడేళ్ళ నించి అతను ప్రతీ ఆదివారం విధిగా
విక్టోరియా మెమోరియల్ కి వచ్చి, లాన్ లో సుమారు అదే చోట
కూర్చుని సరీగా అయిదున్నరకి తేచి వెళ్ళడం అలవాటు అయి
పోయింది—వర్షాకాలంలో తప్ప.

అటు ఆడుకొంటూన్న చిన్న అమ్మాయి బంతి తన వేపుకి
విసిరి, దాని వెనక పరిగెట్టి, తనకి దగ్గరగా వచ్చి భయంతో, సం
దేహంతో ఆగిపోయి తల్లివైపు చూసింది.

సుందరం బంతిని మృదువుగా పిల్లవైపు తోసి, అమె దాన్ని
పట్టుకుని పరిగెత్తి పారిపోవడం చూసి బాధగా నవ్వుకున్నాడు. అల
వాటు ప్రకారమూ ఆ పిల్ల తండ్రి ఇంకో పది నిమిషాలలో రావాలి.
అతన్ని చూసినప్పుడల్లా, “ఎంత అదృష్టవంతుడు!” అనిపిస్తుం
దతనికి.

మరీ బాధగా ఉంటుంది. ఇంత మంది మధ్య ఒంటరిగా
కూర్చుని, భార్య పిల్లలు అనేది లేకుండా, యాంత్రికంగా తన
కాలం ఎలాగ గడిచిపోతూందో ఆలోచిస్తే. వారమంతా ఉద్యోగం,
హోటళ్ళలో బోజనాలు.... ఆదివారం ఈ గంటన్నరా ఇక్కడ. ఆ
తరవాత స్నేహితులు

ఆర్థికంగా తనకి ఇబ్బంది ఏమీలేదు....జీతం బాగానేవస్తుంది.
అటు అన్న ఒక్కడే తనకి ఉన్నది. అమ్మా, నాన్నా ఏనాడో వెళ్ళి
పోయారు. అన్నకి బాధ ఏమీలేదు. భూమీ, ఇల్లా. అన్నీ అతను
అనుభవిస్తూనే ఉన్నాడు....తనకి లేని అవసరాలు మరి అతనికి
ఉన్నాయి. పిల్లలు, సంసారం, ఖర్చులు—ఏది ఏమయినా, తనకి
అలాటి బాధలూలేవు.

ఉంటే బాగుండును.... అనిపిస్తూ ఉంటుంది సుందరానికి.

రాత్రి ఇంటితాళం తీసుకుని లోపలికి అడుగుపెట్టినప్పుడూ, ఉదయం నర్వేంట్ పిలుపుకి కళ్లు నులుముకుంటూ లేచి తలుపు తీసినప్పుడూ, ఇలాగ ఒంటరిగా కూర్చుని ఆలోచిస్తూంటేనూ, అలాగ తియ్యటి చిన్న అమ్మాయి బంతి ఆడుకుంటూ కనిపించినపుడూను....

సుందరం మళ్ళీ నిట్టూర్చి చుట్టూ చూశాడు.

చాలామంది గ్రౌండ్స్ లో అటూ ఇటూ తిరుగుతున్నారు.

అందరినీ పరద్యానంగా పరిశీలిస్తున్న అతని కళ్లు హఠాత్తుగా ఒక మనిషి దగ్గర ఆగిపోయాయి.

అతని శరీరంలో విద్యుత్ ప్రవహించినట్లైతే, కొన్ని క్షణాలు అతను అచేతనుడై పోయాడు.

“అసంభవం....” అనిపించింది సుందరానికి.

కళ్లు తుడుచుకుని, తాను చూసినది లావణ్యనికాదనీ, ఆమెని పోలిన మరో మనిషిననీ తనకి తాను నచ్చ జెప్పుకోబోయాడు సుందరం. కాని, అతను మళ్ళీ మళ్ళీ అటు చూడకుండా ఉండలేక పోయాడు. చూసిన కొద్దీ ఆమె లావణ్యేనని మరికొంత నిశ్చయం అవుతూంది.

ఎంతకాలం అయింది ఆమెని చూసి! ఒక నెల ఆటోఇటో ఆరేళ్లు.... ఈ సమయంలో ఆమెలో సంపూర్ణత్వం వచ్చింది. విగ్రహంలో అప్పుడు లేని నిండుదనం ప్రస్ఫుటంగా ఈ దూరం నించీ కనిపిస్తుంది.

లావణ్య ...

అంత భేదంకన్నా, వయసొచ్చిన అమ్మాయినించి యువతిగా అయిపోయినా, నడక కూడా మారిపోయినా, తనకి ఆమె లావణ్యేనని తెలుసును. ఇన్ని సంవత్సరాల నించి ఒక జ్ఞాపకం కోసం, తాను చేసిన ఒక అన్యాయానికీ, మూర్ఖత్వానికీ శిక్షకోసం ఏకాకిగా తాను జీవితం వెళ్ళబుచ్చుతున్నది ఆమె కోసమే. లావణ్యని ఎలాగ విస్మరించగలడు?

ఆమె ఎవరితోనో మాట్లాడుతూంది. అతను స్వామి అవునా?

కాదా!.... అతన్ని కొద్ది క్షణాలు—బహుశః ఒక్కనిమిషం మాత్రం
తాను చూశాడు కాని....

సుందరం కష్టంతో లేచి నిలబడ్డాడు. ఇంత నీరసంగా అతని
కెప్పుడూ అనిపించలేదు!

ఆమె నలభై మీటర్ల అవతల ఉంది.

అక్కడ కూర్చుంటూంది అతనితో,

ఆరేళ్ల క్రితం ఆమె చివరిసారి తనతో అన్నమాట అతనికి
జ్ఞాపకం వచ్చాయి.... “వెళ్లు, సుందరం! నీ కోరిక ప్రకారం నా
జ్ఞాపకం కావాలంటే దానితో బతుకు. కాని, మళ్ళీ నా జీవితంలోకి
రాకు.... దయఉంచి ఈ ఉపకారం చెయ్యి!”

ఇప్పటికీ, ఆమె హీనస్వరంతో అన్న ఆ మాటలు సుంద
రానికి ఎంతో స్పష్టంగా జ్ఞాపకం ఉన్నాయి. అవి ప్రతి రోజూ
అతనికి జ్ఞాపకం వస్తూనే ఉన్నాయి.

అటు వెళ్ళబోయిన సుందరం మరోవేపు అడుగులు వేసి
కదిలాడు. అక్కడినుంచి వెళ్ళిపోవాలనీ, లావణ్యకి పొరపాటున
కూడా కనిపించకూడదనీ అతను నిశ్చయించుకుని రెండడుగులు
వేసినా, నాలుగో అడుగు వేసేసరికి అతను నిర్ణయం మార్చుకోలేక
తప్పలేదు. అక్కడ ఒక చెట్టుమూలన అతను నీరసంగా కూర్చుని
మళ్ళీ లావణ్య ఉన్న దిక్కుగా చూశాడు. ఆమెకి తాను కనిపించడు
గాని, కొంచెం ప్రయత్నంలో ఆమె తనకీ కనిపిస్తోంది.

అతను చెట్టుకి జారబడి కళ్లు మూసుకున్నాడు. చెట్టు వెన్నుకి
గట్టిగా తగులుతూంటే, మరొక ఊరిలో మరొక కాలంలో అతని
లాగే చెట్టుకానుకుని కూర్చుని, గుండెల మీద విశ్రమిస్తున్న మరో
ప్రాణి బరువుని సంతోషంగా భరించడం జ్ఞాపకం వచ్చింది.

అప్పటికి తాను బి. కామ్, ముగించి ఇంటికి వచ్చాడు. తమ
చిన్న ఊరు రామాపురంలో అతనికి ఉన్న స్నేహితులు మరీ
తక్కువ. అటు పరీక్ష ఫలితాలని గురించీ, ఇటు తన భావి జీవి
తాన్ని గురించీ ఆందోళనతో రోజులు మెల్లిగా సాగుతూండేవి.

లావణ్య కనిపించిన తరవాత అంతా మారిపోయింది.

చిన్ననాటి స్నేహితురాలు లావణ్య అప్పటికి పదహారేళ్ళ చక్కటి అమ్మాయి. ఆ సాయంత్రం ఆమె ఏటిపక్క తోటలో కనిపించేదాకా అతని కామె ధ్యాస లేనేలేదు.

అతను ఆ సాయంత్రం తోటలోకి వెళ్లి ఏటిఒడ్డున కూర్చుని జీవితం గురించి, కదలని బరువైన ఆ రోజులని గురించి ఆలోచించు కుంటూంటే పొద్దుటి నుంచి అలుముకుంటూన్న మేఘాలు ఒక్కసారి వర్షించడం మొదలు పెట్టాయి.

ఏటి అవతల పొరుగుారి నించి బాట ఉంది. ఒక్కసారి వచ్చిన చినుకులతో బాటు ఆమె ఏటి ఇసుకలో నించి పరుగెట్టి తానున్న చోటికి వచ్చింది. అటు వంతెన దాకా నడిస్తే ఇంకా తడు స్తానని భయం.

తనని చూసి క్షణమాత్రం బిత్తర పోయి, అప్పుడు సంతోషంగా నవ్వుతూ, “నువ్వా, సుందరం! ఎవరోనని హాడిలి పోయాను!” అంది లావణ్య.

అప్పుడే అతనామెను గుర్తు పట్టాడు. ఆ కళ్లు తనకి తెలి కుండానే తన చిన్నతనం నించీ జ్ఞాపకం ఉండిపోయాయి.

“నువ్వా, లావణ్యా!” అన్నాడు ఆశ్చర్యంగా.

“అవును.... నీకూ మానర్స్ వచ్చినట్టున్నాయే!”

“ఏం?”

“లవణం అనడం మానేశావు.”

“మరిచి పోయాను.”

ఆమె అతనికి దగ్గరగా, చెట్టుకింద పొడినేల మీద నిలబడి, “అవున్నే.... నువ్వు థర్డు ఫారంలో ఉండగా నేను అయిదులో ఉండే దాన్ని. అమ్మమ్మతో విశాఖపట్నం వెళ్లిపోయాను. నువ్వు బి. ఎ. పాసయ్యావటగా!” అంది

“లే దింకా.... పరీక్ష రాశాను. బి. కామ్....”

“అయిపోతావులే!”

“నువ్వు”

“మెట్రిక్ చేసి ఊరుకున్నాను.”

“ఏం?”

“చాలుగా!.... కాలేజీ చదువులు ఆడపిల్లలకి ఎందుకూ?”

ఆతను నవ్వాడు.

“అయినా, అమ్మమ్మ పోయాక ఇక్కడికి వచ్చేశానులే.... కాలేజీ దగ్గరగా లేదు. కుదరదు—పోనీలే. నీ మాట చెప్పు.”

వర్షం ఉద్భవంగా పడుతూంది. పరుగున వెళ్లి తోటలో ఉన్న ఖాళీ పాకలో ఇద్దరూ తల దాచుకున్నారు. ఆ తరువాత ఎంత సేపో ఎన్ని విషయాలో మాట్లాడుకున్నారు.

ఈరోజు ఇక్కడ కూర్చుని ఆ వర్షపు సాయంత్రం, తోటలో ఆ ఏకాంతం, ఆమెని దగ్గరగా తీసుకుని తాను, చలికి తనలోకి కుంచించుకుపోతూ ఆమె, తమకి వయస్సులో, అనుభవాలలో ఉన్న భేదాలన్నీ మరిచిపోయి—అన్నీ మరిచిపోయి మాట్లాడుకోవడం మనసులోకి తెచ్చుకుంటే అది కలలాగా, యవ్వనంలో మనసు తహ తహలాడిపోయే అనుభవంగా కనిపిస్తుంది.

ఆ రోజు ఎంత అనిష్టంగా వర్షం వెలవడాన్ని గమనించారు ఇద్దరూ!

ఎంత నిర్బంధంగా ఇంటికి బయలు దేరారు!

ఆ తరువాత మూడు నెలలూ మూడు నిమిషాల్లాగ గడిచి పోయాయి. తన పరీక్ష ఫలితం తెలిసి, పి. ఎ. చెయ్యడానికి కలకత్తా వెళ్లే నిర్ణయం జరిగి, తాను కలకత్తా బయలుదేరే సమయం దగ్గరికి వచ్చేసరికి ఆ చిన్న ఊళ్లో లావణ్య పేరు అందరి నోటా పడింది. అప్పటి దాకా ఆమె కనిపించే సాయంత్రాల కోసం రోజంతా ఉరకలు వేసే ఆతని మనస్సులో ఈ వాతావరణంలో తమ సమాగమాలు, ఆనందం, ఉల్లాసం తప్ప ఇంకేమీ వస్తాయనే తలపు రాలే దతనికి.

ఆ సాయంత్రం మామూలుగానే సుందరం తోటలోకి వెళ్లి లావణ్యకోసం ఎదురుచూస్తూ తియ్యటి ఆలోచనలు సాగించాడు. ఆమె రావడం ఆలస్యమయిన కొద్దీ ఆతని ఉత్సుకత ఎక్కువ అయింది. తనతో ఆమె విలాసంగా ఆడే చాలా ఆటల్లో ఇది మరొ

కటి అనుకుని, సంతృప్తిగా నవ్వి అతను ఎదురు చూడడం సాగించాడు.

సాయంత్రం అయిపో వచ్చింది. సూర్యాస్తమానం అయిపోయి సంద్యరాత్రికి లొంగిపోయినా లావణ్య రాలేదు.

అతనికి ఏమీ తోచలేదు. ఇన్నాళ్ళలో ఆమె తనని నిరాశ పరచడం ఇదే మొదటిసారి. ఒక్కసారి అతనికి తీవ్రమైన అసంతృప్తి కలిగింది. ఆ చక్కటి పరిసరాల సౌందర్యం ఆనందాన్ని ఇవ్వడం మాని అతనికి ఎంతో బాధ కలిగించింది, ఆమె తనతో గడిపిన గంటలన్నీ ఏమిషాల వివరాలతో జ్ఞాపకం వచ్చి, వేదన కలిగించాయి.

చివరి కతను ఇంటికి బయలుదేరి దారిలో ఆమెని చూసి పోదామని అనుకున్నాడు. అతను తోటనించి బయటికి రాగానే అన్న ఎదురు వచ్చాడు. అతనితో మరో ఇద్దరు చేతుల్లో కర్రలు పట్టుకుని ఉన్నారు.

ఉపోద్ఘాతం ఏమీ లేకుండానే, “సుందరం! ఇంటికి పద — సాయంత్రం నించీ ఇక్కడే ఉన్నావా?” అన్నాడు అన్నయ్య.

“అవును... ఏమిటి సంగతి?” అని అడిగాడు సుందరం.

“లావణ్యని నువ్వు తప్పుదారులు పట్టించావట!”

“నేనా?.... ఏమిటది?”

“తోటలో మీ ఇద్దరినీ చాలా మందిచూశారట—వాళ్ళు వాళ్లు నీ మీద పగబట్టారు. ఇంటికి పద.”

సుందరం కొయ్యబారి పొయ్యాడు.

“మరో నెలలో ఎలాగా కలకత్తా పోవాలి కదా! కొంచెం ముందు వెడితేసరి. వాళ్లు కసాయి వాళ్లు—అనవసరంగా గొడవపడ్డం ఎందుకు?” అన్నాడు అన్నయ్య.

“కాని, నే నేం తప్పు చెయ్యలేదన్నయ్యా! పారిపోవడం అంటే సిగ్గుగా ఉంది.”

“దానికేంటే అయినా, ఊరిలో ఎవడూ నీ మాట నమ్మ
డుగా! వయసొచ్చిన పిల్ల. విలాసం ఎక్కువ ఏమీ జరగలేదంటే
నమ్మకపోగా, నవ్వుతారు.”

ఆ రాత్రి తాను కలకత్తా వెళ్లిపోయాడు.

మరో మూడు సంవత్సరాలు తను రామాపురం రాలేదు.

ఆ తరువాత అన్నయ్యకి ఒంట్లో బాగులేదంటే వచ్చాడు.
నాలుగు రోజులయ్యాక అన్నయ్యకి బాగా నయంగా ఉండి, తాను
తిరిగి బయలుదేరుతూంటే అన్నయ్య యాదృచ్ఛికంగా లావణ్య
మాట చెప్తూ—ఆమెకి సంవత్సరం కిందట పెళ్లి అయిందనీ,
భర్తకి విశాఖపట్నంలో ఉద్యోగం అనీ చెప్పి, “మన రామబ్రహ్మం
ఉన్నాడు కాదూ, అక్కడే క్రింది పోర్స్ లో ఉండడం—ఆ మధ్య
వెడితే తెలిసింది” అన్నాడు.

సుందరం తల ఊపి, బయలుదేరాడు. అతనికి ఈ మూడే
ళ్ళలోనూ లావణ్య మీద భావం కొంత మారింది. ఆమె తన కోసం
చేతిలో ఉన్నది ఏదో చెయ్యలేదనీ. అనవసరంగా తనకి ఆమె
అపనింద కలిగించిందనీ అతనికి మాచాయగా అనిపించింది. కాని,
మొత్తం మీద ఈ వ్యవహారంలో తనదీ ఏదో లోపం ఉందనీ,
మగవాడుగా తాను ఆదర్శంగా ప్రవర్తించ లేదని కూడా అతని కని
పించింది. ఒక విధంగా తాను లావణ్యని నిస్సహాయగా వదిలేశాడనీ.
ఈ మూడేళ్లూ ఆమెని నిత్యమూ స్మరించి, ఆమెకోసం నిట్టూర్పులు
విడవడంతో ఆమెకి తాను కొంత న్యాయం చేశారనీ, ఒక్కసారి
ఆమెని చూసి తను వేదనని చెప్పి ఆమె వ్యధని అర్థం చేసుకుంటే
తన విధి నిర్వీర్తించడం అవుతుందనీ అతనికి అనిపించింది.
ఆమెకి తన మీద ప్రచండమైన ప్రేమ ఉందనీ. ఆమె జీవితాంతం
తన భాగస్వామినిగా ఉండాలని కలలు కని ఆశాభంగం చెందిందనీ
సుందరానికి తెలుసును. తాను పలాయనం చేసి ఆమె చేత కన్నీరు
కార్పించాడు. ఒక్క సారి ఆమెకి క్షమాపణ చెప్పాలి, అనుకున్నాడు
సుందరం.

అతను విశాఖపట్నంలో దిగి, సూట్ కేసు క్లోక్ రూమ్ లో పెట్టి అట్టే కష్టంలేకుండా లావణ్య ఇల్లు కనుక్కున్నాడు. ఆ తలుపు కొత్తేసరికి అతని గుండెలు ఎంతో దూరానికి విని పించేలాగ కొట్టుకోవడం అతనికి ఈ నాటికీ జ్ఞాపకం ఉంది.

ఆమె తలుపు తీసి అతి సంభ్రమంతో నిలబడిపోయింది. అప్పుడే స్నానం చేసిందిలాగ ఉంది—ఒంటిని అక్కడా అక్కడా తడి ఆరనేలేదు

“మీరా!” అంది చివరికి.

అతను ఆమెకి కళ్ళప్పగించి ఊరు కున్నాడు.

“ఇల్లెలాగ తెలిసింది?”

“తెలుసుకున్నాను.”

మళ్ళీ విశ్కబ్దం. అతన్ని లోపలికి పిలువకుండా, సగం తీసిన తలుపుకి అడ్డంగా ఆమె నిలబడింది.

“నీతో నాలుగు విమిషాలు మాట్లాడాలి....”

సంశయంగా, “రండి” అంది లావణ్య.

అతను లోపలికి వెళ్ళి కూర్చున్నాడు. గుండె దడ ముందు కన్నా తగ్గినా, ఇంకా ఎక్కువగానే ఉంది. గది ఒక సారి పరిశీలించి చూశాడు. పోఫా, రేడియో, పుస్తకాలు....

లావణ్య నిలబడే ఉంది. “ఏమిటి?” అంది.

“ఒకసారి నిన్ను చూద్దా మనిపించింది” అన్నాడు తడబడుతూ. సుందరం.

“అలాగా!” అంది లావణ్య పొడిగా.

“అప్పుడు....హఠాత్తుగా కలకత్తా వెళ్ళిపోవాల్సి వచ్చింది”

“అవును.”

“నువ్వు అపార్థం చేసుకున్నా. న్యాయమే....”

ఆమె చిరునవ్వు నవ్విస్తూ, అది నెర్వస్ గా ఉంది.

“అపార్థం, అర్థం—అన్ని ఒకటే అలాటి వాటిలో!”

“నిన్ను విజంగా ప్రేమించాను.... మోసం చేద్దామనీ, ఇలాగ అవుతుందనీ అనుకోలేదు....”

లావణ్య మళ్ళీ అదే నవ్వు నవ్వింది, జడ వేసుకుంటూ.

“నిన్ను చాలా బాధ పెట్టాను....”

జడ అల్లడం ముగించి, అతనివైపు తిరిగి, “నాకు బాధ ఏమీలేదు లెండి—సుఖంగా ఉన్నాను. నాకున్న బాధ అంతా మీరిలాగ రావడమే. ఆయనకి అందరిలాగే అనమానం లాగ ఉంది....” అంది లావణ్య దృఢంగా.

“కాని....”

అతనేదో అనబోయే లోపున తలుపుతట్టిన కబ్బం వినిపించింది. లావణ్య ముఖంలో భయం, ఆశ్చర్యం....తాను మరువని రూప చిత్రాలలో ఒకటిగా ఉండిపోయింది.

“చూడు—ఏం చేశావో!” నన్నట్టు అతని ముఖంలోకి చూసి, వెళ్ళి ఆమె తలుపు తీసి వెనక్కి తగ్గింది.

లోపలికి వచ్చిన మనిషి తనని చూసి ఆగిపోయి ప్రశ్నిస్తూ లావణ్యవేపు చూశాడు.

“ఇతను సుందరం—మా—”

సగంలో అతను అడ్డువచ్చి. “నాకు తెలుసుకో. అతనితో మాట్లాడి లోపలికి రా” అని, సుందరాన్ని పలకరించకుండానే లోపలికి వెళ్ళిపోయాడు.

సుందరం లేచి, “సారీ.... నేను వెడతాను....” అన్నాడు ఒక అడుగువేసి.

“వెళ్ళు.... కాని, నువ్వేదో ప్రేమించావనీ, నేను నీ కోసం కన్నీళ్లు కారుస్తూ కూర్చున్నాననీ అనుకోకు. నీ ప్రేమ నా మీద కాదు.... అది ఒక సరదా.... రొమాన్సు....” ఆమె చిన్న గొంతు కలో అంది.

సుందరం జవాబిచ్చే లోపున, “నువ్వు ఒప్పుకోవు కాని, నాకు తెలుసును.... నీక్కావలసింది ఒక జ్ఞాపకం—వెళ్ళు. సుందరం!.... నీ కోరిక ప్రకారం నా జ్ఞాపకం కావాలంటే దానితో బతుకు. కాని, మళ్ళీ నా జీవితంలోకి రాకు. దయ ఉంచి ఈ ఉపకారం చెయ్యి!” అని తలుపు వేసుకుంది. ఆ మాట లామె రహస్యం చెప్తోన్నట్టు

చిన్నగొంతుకతోనే అన్నా, అవి అతనికి కర్కశంగా వినిపించాయి.

అతను మెట్టుదిగి వీధిలోకి వచ్చి స్టేషనుకి బయలుదేరే దాకా, ఏమి జరిగిందో అతనికి అర్థం కాలేదు. ఆ తరవాత రెండోసారి ఆమె జీవితంలో అవాంతరాన్ని తెచ్చి పెట్టానని తాననుకున్నాడు. అతను అనుమానం మనిషి అని లావణ్య చెప్పింది కూడాను.

కాని, ఆ బాధ కన్న లావణ్య అన్నమాటలూ, ఆమె ప్రవర్తనా అతనికి ఎక్కువ బాధని కలిగించాయి.

అతను స్టేషనుకి చేరి, ఏదో తిని, మరో నాలుగంటల తరవాత రానున్న హౌరా ఎక్స్‌ప్రెస్ కోసం ఎదురు చూస్తూ కూర్చున్నాడు. బెజవాడ వేపు వెళ్ళే బండి ఒకటి మరో రెండు గంటల తరవాత వచ్చింది. దానిని చూస్తూ అతను ప్లాట్‌ఫారమ్ మీద కూర్చున్నాడు.

బండి వెళ్ళే సమయానికి హడావిడిగా వస్తూ లావణ్య కనిపించింది. ఈ కొద్ది సేపటిలోనూ ఆమె చాలా మారిపోయింది. కళ్ళూ, ముఖమూ ఊణమాత్రం పరిశీలనలోనే ఆమె ఏడ్చి ఏడ్చి ఉందనీ, ఎంతో కష్టంమీద ఏడుపు కొంచెంసేపు ఆపుకున్నదనీ తెలుస్తూనే ఉంది.

ఆమె వెనక అతను చేతిలో చిన్న సూట్ కేస్, సంచీ పట్టుకుని వస్తున్నాడు. రైలు కదిలేందుకు ఆరనిమిషం కన్న ఉన్నట్లు కనిపించలేదు. వాళ్ళిద్దరూ తొందరగా ఒక కంపార్ట్‌మెంటులో ఎక్కారు. రైలు నెమ్మదిగా ప్లాట్‌ఫారమ్ వదిలి వెళ్ళిపోయింది.

సుందరం జరిగినది ఏమిటో కొంచెం ఆలోచనతోనే తెలుసుకో గలిగాడు—తన మూలంగా లావణ్య జీవితం రెండోసారి పాడయిందన్నమాట. దురదృష్టం లాగ తా నామెని వెతుక్కుని వచ్చి, ఆమెకు ఉన్న దుఃఖాలు చాల వన్నట్లు ఆమెకీ, భర్తకీ మధ్య అనుమానాలని కలిగించాడన్న మాట. ఫలితం ఎంత వేగంగా కనిపించింది!

జరిగిందాన్ని మరో సారి నెమరు వేసుకున్నాక, సుందరం లావణ్య తన నింకా ప్రేమిస్తూనే ఉందని నిర్ధారణ చేసుకున్నాడు.

అమె తాను బాధపడకుండా తనతో పరుషంగా మాట్లాడి ఉంటుంది. మరో కారణం ఆమెభర్త మనస్తత్వం కావచ్చును. ఎంత హృదయ కాఠిన్యం ఉన్న ఆడదయినా, ఒక సారి వలచిన వాణ్ణి మరిచి పోలేదు. కాని, ఆ విషయం సూటిగా అంగీకరించకపోవడమూ, దానికి విరుద్ధమైన ప్రవర్తనా స్త్రీ సహజమే కాకుండా, సంసారిగా తన స్వరక్షణ కోసం కూడా అయి ఉంటుంది.

పాపం, లావణ్య! తన మూలంగా ఆమె సంసారం నాశనం అవుతుంది అని వాపోయాడు సుందరం. ఆమెకి ఉన్న మనోవేదనకి ఈ కొత్త బాధ కూడా తోడు తెచ్చాడు తాను.

ఆ క్షణంలోనే భీకరమైన ప్రతిజ్ఞ చేశాడు సుందరం — తన మిగిలిన జీవితం లావణ్యకోసం త్యాగం చేస్తానని. తనకి పెళ్ళి, సంసార సుఖమూ ఉండకూడదు. ఆనాటి ప్రేమకి తా నిచ్చే కానుక అదే.

ఆ ప్రతిజ్ఞని మరోసారి జ్ఞాపకం తెచ్చుకున్నాడు సుందరం. ఇప్పటి దాకా తాను దానికి కట్టుబడి ఉన్నాడు. ఈ మూడు సంవత్సరాలలోనూ లావణ్య జ్ఞాపకం అతనికి ఆనందాన్నీ, దుఃఖాన్నీ హెచ్చు తగ్గుల పాళ్ళలో ఇస్తూ తన చేత ఆ ప్రతిజ్ఞా పాలన చేయించింది. ఎన్ని సంబంధాల గురించి అన్నయ్య రాసినా, తాను చలించలేదు. మూడు రోజుల క్రిందటే మరో సంబంధం గురించి రాశాడు అన్నయ్య. అమ్మాయి ఫోటో పంపుతూ. ఎంత అందంగా ఉంది! అయినా సరే, తాను నిగ్రహంతో జవాబు రాయకుండా ఊరుకున్నాడు.

లావణ్యని ఇంతసేపూ సుందరం గమనిస్తూనే ఉన్నాడు.

ఆమె కొంచెం దూరంలో కూర్చుంది. ఆమెతో స్వామి కూర్చుని మాట్లాడుతున్నాడు. ప్రక్కన చిన్న ఆబ్బాయి ఆడుకుంటున్నాడు.

సుందరం నెమ్మదిగా లేచి నిలబడ్డాడు. ఇక్కడి నించి వెంటనే వెళ్ళిపోవా లనిపించింది దతనికి. లావణ్య, మనసులోనించి కాకపోయినా, నోటితో తనని కోరిన కోరిక అదే.

కాని, అతని అడుగులు ముందుకి పడలేదు.

తన జీవిత నాటకంలో అంత ముఖ్యమైన పాత్ర ధరించిన లావణ్య అంత దగ్గరగా ఉంటే వదిలి తా నెలాగ వెళ్ళిపోతాడు? కనీసం ఒక్క నిమిషమైనా ఆమెతో మాట్లాడకుండా?

తా నామెతో మళ్ళీ మాటలాడనని వాగ్దానం చెయ్య లేదు. ఒక నిమిషం అత నామెను పరిశీలనగా చూస్తూ చెట్టును అనుకుని అలాగే నిలబడి పోయారు.

అతను ఆమెతో ఏదో చెప్పి, పిల్లవాడిని ఎత్తుకుని ఎక్కడికో బయలుదేరాడు. ఆమె కూడా లేచి నిలబడింది. కాని, అత నేదో అని ఆమెని వదిలి వెళ్ళిపోయాడు. ఆమె కూర్చుంది.

దేవుడూ, మనిషి కలిపి తన హృదయపూర్వకమైన నిశ్చలప్రార్థనని విని ఈ అవకాశం ఇచ్చా రనిపించింది సుందరానికి. ఆమె వైపు త్వరగా అడుగులు వేశాడు.

మూడోసారి ఆమె జీవితంలో దురదృష్టం తేగలిగే సంభావ్యం అతన్ని క్షణమాత్రమే ఆపింది. మళ్ళీ ఆరోచన సాగే లోపునే సుందరం వెళ్ళి ఆమెకి ఎదురుగా నిలబడి, ఎండిపోయిన గొంతు కతో, "లావణ్యా!" అన్నాడు.

అశ్చర్యంగా కళ్లు పెద్దవి చేసిన లావణ్య. "నువ్వా, సుందరం!" అంది.

ఆ ఏకవచన ప్రయోగం రగులుతూన్న అతని హృదయంలో మలయూరుతాన్ని సృష్టించింది. క్రిందటిసారి ఆమె బహువచనంలో మొదలు పెట్టి, ఏకవచనంలో పూర్తి చేసింది.

"అవును...."

"సర్ప్రైజ్!"

"అవును...."

"కూర్చో."

"వద్దులే—ఒక్క మాట అడుగుదామని వచ్చాను. నీ మాట అన్నీ జ్ఞాపకం ఉన్నా, నిన్ను చూసి పలకరించకుండా ఉండలేక పోయాను."

“ఏమి టది, సుందరం?”

“క్రిందటిసారి.... నేను వెళ్లాక ఏమయింది?”

లావణ్య ముఖంలో చిరునవ్వు అంతం అయిపోయింది.
ఆమె ఏమీ అనలేదు.

“అతను, నువ్వు.... స్టేషన్లో కనిపించారు.”

“అవును.”

“ఏమయింది?”

“నాన్నగారు.... ఆ ఉదయం పోయారుట— ఆయన పెలి
గ్రాం పట్టుకుని వచ్చారు....”

“అరే! నేను తొలినాడే కదా బయలుదేరాను?”

“అప్పటికి బాగానే ఉన్నారు. హార్ట్ ఎటాక్ ..”

“సారీ....”

లావణ్య తల ఊపి, నముదాయించుకుని, “నీకు పెళ్ళి
అయిందా?” అంది.

“లేదు.”

“ఏం?”

“నేను చేసుకోక....”

“ఏం?”

“నీకు తెలుసును....”

లావణ్య చిరునవ్వుతో, “నా జ్ఞాపకాలా?” అంది.

“అవును!”

లావణ్య గట్టిగా నవ్వింది.

“చిత్రమైన మనిషి నువ్వు!” అంది.

“ఏం?”

“నా కోపం నువ్వేమీ చెయ్యనక్కరలేదని అర్థం కాలేదా?
ఒక వేళ నువ్వు నిజమే చెప్తూ ఉంటే, పెద్ద మూర్ఖు డివి అన్న
మాట.”

“నా విలువలు వావి....”

“కాని, దేనికోసం నీ విలువలు? మన రొమాన్సుకి ఆ చిన్న తనంలో ఇచ్చిన ప్రాముఖ్యం ఇప్పు డిస్తామా? అప్పటి కొలతల ప్రకారం మనం గొప్ప రొమాన్స్ చేసి ఆనందించాం ... నువ్వు మరీ మంచి వాడివి కనక జ్ఞాపకం ఉంచుకోవలసిందేదీ జరగలేదు”

సుందరానికి బాధ, కోపమూ త్వరగా వస్తున్నాయి. అతను తెల్లబోయి వింటున్నాడు.

“నాకు వివాహం అయింది. చాలా సుఖంగా ఉన్నాను. కూర్చో. మరో పది నిమిషాల్లో ఆయన, వాడూ వస్తారు. ఈ సారి పరిచయం చేస్తాను.”

“కాని, అతని అనుమానం....”

లావణ్య మళ్ళీ నవ్వింది.

“చూడు, మూర్ఖత్వం! ఆయన తత్వం నాకు అప్పటికే పూర్తిగా అర్థం కాక అలా అన్నాను. నా ‘కథ’ అంతా ఆయనకి తెలుసును. నా మీద ఆప్యాయతనీ, ప్రేమనీ నేను అపార్థం చేసు కున్నాను. నా మాట మీద ఆయనకి నమ్మకం ఉంది....”

సుందరం నిమిషం వాళ్ళు వెళ్ళిన వేపు చూసి, “కాని, లావణ్యా! మన మధ్య ఒక జ్ఞాపకానికూడా అవసరం లేదం టావా?” అన్నాడు.

లావణ్య మళ్ళా నవ్వింది.

“ఏముంది?” అంది, నవ్వు ఆపి.

సుందరానికి తల తిరిగినట్టయింది. తాను ఇన్నాళ్ళూ ఈ మనిషికోసమా త్యాగం చేసింది?

“పోనీ, లావణ్యా! ఏమీ లేదులే!” అన్నాడు బాధగా.

“అలా అనుకో.... సుఖపడు. ఆయన, నిలబడి ఉన్నావేం? కూర్చో” అంది లావణ్య.

అతనికి కూర్చోవా లనిపించలేదు.

“మరొక్క టడుగుతాను....”

“అడుగు.”

“అప్పుడు—మన ఊళ్ళో....నిన్ను బాధ పెట్టారా?”

“ఎందుకు?”

“నాతో అలా ఉన్నందుకు.”

“అదా! ఒక గంట.... అమ్మ, నాన్న అరిచారు. అంతే. నా క్రోధం వచ్చి పడుకుంటే బ్రతిమాలారు.... ఆ మరునాటికి నువ్వు పలాయనం చిత్తగిస్తే నాన్న ఒకటే నవ్వు!”

“కాని, ఆయన నన్ను కొట్టిస్తాడని.”

మరీ ఎక్కువగా నవ్వింది లావణ్య. “మా నాన్నా? గాడ్!”
ఆమె నవ్వుతూనే ఉంది.

సుందరం త్వరత్వరగా నడిచి బయట పడి, మూడేళ్ళ అలవాటు మార్చి టాక్సీలో ఇంటికి బయలు దేరాడు. తనని ఆమె మళ్ళీ పిలిచిందని అతనికి అనుమానం. కాని, అతను వెనుదిరిగి చూడలేదు.

ఇంటిలోకి వెళ్ళి మంచినీళ్ళు తాగి, మంచం మీద కూర్చుని సుందరం తీవ్రమైన ఆలోచన సాగించాడు.

లావణ్య తన సుఖం కోసం నటించిందా?

లేక, ఆమె నిజం చెప్పిందా?

ఎంత ఆలోచించినా అతనికి ఆమె తన కోసం అబద్ధ మాడిందనే నమ్మిక పోలేదు.

కాని, ఆమె నవ్వు ఇంకా అతనికి విసిపిస్తూనే ఉంది.

ఆమె ముఖంతో ఎక్కడా బాధ ఏమీ లేదు. అది మాత్రం నిజం.

ఈసారి ఆమె తనకి ఏం చెప్పింది?

పెళ్ళి చేసుకొమ్మని.

సూటిగా కాదు—అది లావణ్య పద్ధతి కాదు.

ఆమె ఉద్దేశం స్పష్టంగానే ఉంది.

అతని ఆలోచనలో అతనికి నురో అమ్మాయిని పెళ్ళి చేసు
కున్నా, లావణ్య జ్ఞాపకాలతో తాను బాధపడక తప్పదని అనిపిం
చింది. ఫలించని ఆమె ప్రేమ తన జీవితాన్ని ఎల్లప్పుడూ వెంటాడు
తూనే ఉంటుంది. అందులో చాలా అసుఖం ఉంది. తానూ సంసారి
అయితే, లావణ్యకి కొంత శాంతి ఉండ వచ్చును.

సుందరం ఒక్క సారి మంచం మీద నుంచి దిగి, అన్న
రాసిన ఉత్తరం కోసం వెదకడం ప్రారంభించాడు!

